

स्वाध्यायान्मा प्रमदः

वेदो नित्यमधीयताम्



వేదనిధి- వాచస్పతి- వేదవిద్యా వారిధి- చతుర్వేద ఉపాసక

డా. వంశీకృష్ణ ఘనపాఠీ

Academic of Veda, Vedanga, Veda Bhaashyam, Saahitya, & Music) & Administrator/Consultant of Charities, Educational and Religious institutions

SGS Ashrama, Datta Nagar, Mysore 570025 India

Email: [sarvaveda@gmail.com](mailto:sarvaveda@gmail.com) WebSite: [vedavishtaram.in/vkg](http://vedavishtaram.in/vkg)

విప్రవాణి – సందేశము

వక్తా శ్రోతా చ దుర్లభః

వినదగునెవ్వరు చెప్పిన – అని పెద్దల వాక్కు. వినదగిన మాట తనకంటే చినవారు, పెద్దవారు, స్థాయిలో తక్కువవారు - ఇలా ఎవరు చెప్పినా వినాలి. చెప్పినవారెవరు అన్నమాటకంటే, చెప్పినదేమిటి అనేది ముఖ్యము. కానీ, అందరికీ నచ్చేమాటలు వినాలంటే ఇష్టము. పనికివచ్చే మాటలు వినడం అంటే ఉత్సాహం తక్కువ. కాబట్టి, లోకములో మాట్లాడేవారంతా జనానికి నచ్చినట్లే పలుకుతారు. ప్రసంగాలు చేసేవారు, సినిమా రంగం, సామాజిక మాధ్యమాలు (సోషల్ మీడియా), వార్తాపత్రికలు, టీవి ఛానెల్ – ఇలా ఎక్కడ చూసినా, ఎక్కువమంది ఏదీ చూస్తారో ఊహించి, తాము చెప్పే వార్తలోనూ, మాటలోనూ పస లేకపోయినా, నిజం లేకపోయినా, పనికి మాలినా సరే, తమ వక్తవ్యాలను తెలుపుతారు.

ఏదీ పనికి వచ్చేది అని చూడకుండా లోకములో వైరల్ అనే పేరుతో ప్రచారాలు చేస్తున్నారు. ఒకప్పుడు పెద్దలు ఏదీ పనికిరాదు అని చెప్పారో, అవే ఇప్పుడు ప్రధాన అంశాలై మన మనస్సులలో అభివృద్ధిస్తున్నాయి. ఊహ తెలియని పిల్లలు నుండి ఊహలుడిగిని ముసలివారివరకు ఎవరు ఊహలు ఎలా ఉండాలో, నిర్ణయించేది బయటినుండి వచ్చే సమాచారమే కదా.

ఇలా అక్కరలేని చెత్తకుప్పలమధ్యన, పనికివచ్చే వార్తలు వెతికేవారు నూటికో కోటికో కొందరు ఉంటారు. కానీ, వారికి ఎక్కడ హితమైన వాక్యాలు ఎవరు చెబుతారు. ఎడారిలోకూడ నీటి బుగ్గ (ఒయాసిస్) కావాలి కదా. అటువంటి నీటిబుగ్గలా, ఈ విప్రవాణి ఉండాలి అని ఆశిస్తున్నాం.

విప్రశబ్దానికి, బ్రాహ్మణ శబ్దానికి, శ్రోత్రియ పదానికి అర్థము ఏమిటో తెలిస్తే, జీవితం అర్థవంతమవుతుంది. తాము చేయవలసిన షట్కర్మల గురించి తెలుసుకోవడం చాల అవసరం. చేయవలసిన పనులు చేసినతరువాత, మిగిలిన పనులు చెయ్యడం తప్పుకాదు. చేసే వృత్తులు డబ్బును కూడబెట్టడానికి మాత్రమేగాక, మన పిల్లలకు వంశం, గౌరవం, సంస్కారం, కర్తవ్యం వంటి విషయాలు తెలపడానికి కూడ తోడ్పడాలి.

అందరూ ఒకటే అనే నినాదం బద్ధకస్థులు, అవకాశవాదులకు, దొంగలకు సుఖంగా ఉంటుంది అనే పెద్దలు చెబుతారు. అటువంటివారు, వారి సౌకర్యం కోసం, కొన్ని వేదాంతవాక్యాలు కూడ ఉటంకిస్తారు.

మనుషులందరిలో ఉన్న చైతన్యం ఒకటే. అందరిలో ఉన్న రక్తం, మాంసం ఒక రకమే. కాబట్టి భిన్నమైన ధర్మాలు, కర్తవ్యాలు ఎందుకు? అని ఈ ప్రశ్నల సారాంశం. ఇదే ప్రశ్నలు మన పిల్లలు వేస్తే, మన దగ్గర జవాబు లేదు. వారు తెలుసుకోవాలసిన విషయమేమిటంటే- రక్త మాంసాలతో పోల్చడానికి మనం బ్లడ్ బాంక్ లోనూ, చికిత్సాలయాలలో, వైద్యశాలలోనూ, కసాయి ఖానాలో లేము. నిజ జీవితము అనే అందమైన తోటలో ఉన్నాము. ఈ తోటలో అనేక జాతుల మొక్కలు, పూలు, పళ్ళు, పక్షులు, జంతువులు వాటివాటి ధర్మాలను పాలిస్తూ, లోకానికి బతుకు తెరువునందిస్తూ, ఆహ్లాదపరుస్తున్నాయి. ప్రతి జాతి కర్తవ్యం, ప్రతి వ్యక్తియొక్క ధర్మం వారివారి స్థాయిని బట్టి మారుతుంది. అందరూ తమ తమ పనులను శ్రద్ధగా అందంగా నిర్వహిస్తేనే – సమాజం అనే తోట అందంగానూ హాయిగానూ ఉంటుంది.

ఏ మాట, సంభాషణ లేకుండా, వార్తాపత్రికలు కూడ చదవని మొక్కలు, పక్షులు, పశువులు తమ ధర్మం, కర్తవ్యమును నిర్వహిస్తూ, మనకు ఆహ్లాద- ఉపయోగాలను కలిగిస్తూ ఉంటే, వాటిలాగానే మనం కూడ, మన మన జాతి ధర్మాన్ని కాపాడుకుంటే తప్పు ఏమిటి? పైపెచ్చు, మన కర్తవ్యాన్ని విస్మరించి పక్కవాళ్ళతో పోల్చుకుని, దారి తప్పితే, అది తప్పు దారి అవుతుంది. ఈ వివేచన కలిగించడానికి, యునైటెడ్ కింగ్డమ్ బ్రాహ్మణ వేదక పూనుకోవడం సంతోషకరం. గుర్తుంచుకోండి- స్వధర్మం విలువ తెలపడమే, భగవద్దీతయొక్క సారాంశం.

దేశ, కాలమానాలవల్ల చాల పనులు చెయ్యడం కష్టము. ఎలాగూ, చెయ్యలేము కాబట్టి, తెలుసుకోవడం దండగ అని చాలాసార్లు మనకు అనిపించవచ్చు. కానీ, ఇక్కడ ఉన్న కిటుకు తెలుసుకోవాలి. అవకాశం ఉన్నప్పుడు, అవసరమైన విషయాలు తెలుసుకుంటే, అవసరము వచ్చినప్పుడు ఆచరించవచ్చు. తమ కుటుంబాలతో పాటుగా, మిగిలిన వర్గాలు కోరినప్పుడు హితమైన వాక్యాలను పలకడం కూడ విప్రబంధువుల బాధ్యతలలో ఒకటి. కనుక, ఇంకొకరికి తెలపాలంటే, మొదటి మనకు తెలియాలి కదా. అందుకోసం కూడ, మనకు తెలుసుకోవాలి.

స్వీకరించేవారు చాలమంది కాబట్టి, నచ్చే మాటలు ప్రపంచమంతా మెండుగా దొరుకుతాయి. కానీ, పనికి వచ్చే మాటలు వినేవారు చాల తక్కువ. వాటిని చెప్పేవారు ఇంకా తక్కువ. అప్రియస్య చ పథ్యస్య వక్తా శ్రోతా చ దుర్లభః అని విభీషణుడు పలికినట్లు, రామాయణం చెబుతోంది. హితం చెప్పేవారు, వినేవారు దొరకరు అని తాత్పర్యం. కానీ, ఈ మాధ్యమం ద్వారా, అటువంటి పథ్యాన్ని, హితాన్ని పంచడానికి ప్రయత్నం మొదలెడుతున్నారు. హితమును పంచడానికి వెనకడుగు వేయకుండా, ఇతరులకు ఇబ్బంది కలగకుండా ధార్మిక - సాంస్కృతిక సమాచారం అందించాలి.

కొన్ని ఆణిముత్యాలను ఆస్వాదించడానికి కాలంతో సంబంధం ఉండదు. దశాబ్దాల తరువాతైనా, మనసుకు ఆనందం కలుగుతుంది. ఇంకొకరితో పంచుకోవాలి అనిపిస్తుంది. ఈ విప్రవాణి అనే వేదిక ద్వారా, అటువంటి ఆణిముత్యాలు (ఆర్కైవ్ విభాగం ద్వారా) పాఠ్య, శ్రావ్య, దృశ్యరూపంగా అందాలని, ఆశిస్తూ ... అందించడానికి, అందుకోవడానికి తగిన స్థాయిని విప్రబంధువులంతా తోడ్పడతారని విశ్వసిస్తూ .... చతుస్పాగరపర్యంతం గోబ్రాహ్మణేభ్యః శుభం భవతు||